

قازقستان کے وفد کی ملاقات

ملاقاتیہ وفد سے ملاقات کے بعد حضور انور ایدہ اللہ تعالیٰ بنصرہ العزیز اپنے فخر شریف لے آئے جہاں ملک قازقستان (Kazakhstan) سے آنے والے وفد نے حضور انور ایدہ اللہ تعالیٰ بنصرہ العزیز سے ملاقات کی سعادت پائی۔ قازقستان سے آٹھ افراد پر مشتمل وفد جلسہ سالانہ جرنی میں شامل ہوا۔

☆ وفد کے ایک ممبر نے کہا کہ میں خدا تعالیٰ کا شکر ادا کرتا ہوں کہ اللہ تعالیٰ اس سال جلسہ سالانہ جرنی میں شامل ہونے کی توفیق عطا فرمائی ہے۔ میں 2011ء میں لندن جلسہ میں شامل ہوا تھا۔ 2014ء میں قادیان جلسہ پر گیا تھا اور اب اس سال یہاں آیا ہوں۔

جو روحانیت جلسہ کے ایام میں، میں نے یہاں محسوس کی ہے اس کی دنیا میں بہت کمی ہے۔ اگر لوگوں کو یہ سمجھا جائے تو دنیا میں امن ہی امن ہو۔

قازقستان سے انٹرنیشنل جامعہ احمدیہ غانا میں تعلیم حاصل کرنے والے دو طلباء بھی اس وفد میں شامل تھے۔ دونوں طلباء نے بتایا کہ وہ درجہ اولیٰ کے طالب علم ہیں۔ دونوں اردو زبان میں بات کر رہے تھے۔ حضور انور نے فرمایا کہ ماشاء اللہ دونوں نے بڑی جلدی اردو سیکھی ہے۔

حضور انور نے فرمایا: جامعہ غانا میں آپ کی ضرورت کے مطابق کھانے کا انتظام بھی ہو گیا ہے۔

حضور انور نے فرمایا کہ جب میں افریقہ میں تھا تو وہاں پاکستانی کھانا نہیں ملتا تھا تو غانا کا لوکل کھانا، کھانا پڑتا تھا۔ واقفین زندگی کو سخت جان ہونا چاہئے۔

حضور انور نے ازراہ شفقت ان دونوں طلباء سے فرمایا کہ جامعہ کی رخصتوں میں ہر سال ایک ماہ کے لئے آجایا کرو اور مجھے لیا کرو، جرنی آجائے، بوکے آجائے اور ایک ماہ میرے پاس گزارو۔ بجائے اس کے کہ اپنے ماں باپ کے پاس گزراؤ۔

☆ قازقستان میں جماعت کی رجسٹریشن کے حوالہ سے حضور انور نے ہدایت فرمائی کہ آپ کو کشش کرتے رہیں۔ اپلائی کرتے رہیں۔ شاید کوئی شریف آدمی آجائے اور رجسٹریشن ہو جائے۔

حضور انور نے ازراہ شفقت جامعہ کے طلباء کو اَللّٰہُ سُبْحٰنَہٗ وَّعَظَمَہٗ کی انگلیٹھیاں عطا فرمائیں۔ ایک طالب علم کو اس کی والدہ کے لئے بھی انگلیٹھی دی۔

ایک طالب علم عزیزم آئی جان، اپنی والدہ کا دوپٹہ اپنے ساتھ لائے تھے اور موصوف نے یہ دوپٹہ حضور انور کو دیتے ہوئے درخواست کی کہ حضور انور اسے تبرک کر دیں۔ حضور انور ایدہ اللہ تعالیٰ بنصرہ العزیز نے وفد کی ملاقات کے دوران یہ دوپٹہ اپنے ہاتھ میں لئے رکھا۔

حضور انور کی یہ محبت اور شفقت دیکھ کر اس کی آنکھیں آنسوؤں سے بھر گئیں اور موصوف روتے رہے۔

☆ موصوف آئی جان خود بیان کرتے ہیں: میں نے پہلی دفعہ جلسہ سالانہ میں شمولیت کی۔ جلسہ کے ماحول میں میں نے دیکھا کہ ہر ایک بلا امتیاز مذہب ایک دوسرے سے خوشی اور محبت سے مل رہا تھا اور ہر طرف بھائی چارے کا منظر تھا۔ جلسے کے تمام انتظامات بہت اچھے تھے۔ میں چاہتا ہوں کہ جلسہ ہمارے ملک میں بھی ہو۔

حضور انور نے مجھے بہت سے تبرک دیئے۔ حضور کے سامنے میں روئے لگا اور میری دھڑکن بہت تیز ہو گئی۔ میری خواہش ہے کہ میں ہمیشہ حضور کے ساتھ رہوں تاکہ ہمارا ایمان مضبوط ہو۔

میں چاہتا ہوں کہ میرے والدین، رشتہ دار سب اس جلسہ سالانہ میں شمولیت اختیار کریں۔

جب میں گھانا میں تھا تو مجھے جلسہ سالانہ کی نعمت کا احساس نہ تھا۔ میں اپنے ساتھ اپنی والدہ کا دوپٹہ تبرک کروانے کے لئے لایا تھا حضور انور نے بہت دیر یہ دوپٹہ اپنے ہاتھوں میں پکڑے رکھا۔ اسی طرح حضور نے مجھے انگلیٹھی بھی تحفہ میں دی۔ میں بار بار حضور کو ملنا چاہتا ہوں۔ حضور انور نے ہمیں ہر سال لندن آنے کی اجازت مرحمت فرمائی ہے۔ میں بہت خوش ہوں۔ اللہ تعالیٰ اور اس کے خلیفہ کا بہت شکر گزار ہوں۔

☆ ایک دوسرے طالب علم دورین صاحب نے اپنے تاثرات کا اظہار کرتے ہوئے کہا:۔

مجھے آج خدا کے فضل سے حضور انور سے ملاقات کا شرف ملا۔ میری ہمیشہ سے خواہش تھی کہ میں حضور انور سے ملاقات کروں۔ میں نے ایک مرتبہ خواب میں دیکھا کہ میں حضور سے ملاقات کر رہا ہوں اور آج الحمد للہ یہ خواب پوری ہو گئی۔ اس پر میں اللہ تعالیٰ کا شکر گزار ہوں۔ میں پہلی بار جلسہ جرنی میں شامل ہوا جلسہ نے مجھ پر بہت ہی روحانی اثر ڈالا۔ یہاں پر اخوت و بھائی چارے کا ماحول تھا اور مختلف ممالک سے آئے ہوئے مہمانوں نے اس جلسہ کے متعلق دریافت کیا تو سب نے مثبت جواب دیا۔

سب نے جلسہ کے ماحول کی تعریف کی اور کہا کہ جماعت احمدیہ خدا کے فضل سے تمام مسلمانوں سے الگ ایک اپنا مقام رکھتی ہے۔ میں ایک شام کے عرب سے ملا جو کہ مقدونیہ میں رہتے ہیں۔ میں نے جماعت احمدیہ کے متعلق سوال کیا تو انہوں نے جواب دیا کہ جماعت احمدیہ باقی تمام مسلمان فرقوں سے ممتاز مقام رکھتی ہے۔ کیونکہ باقی فرقے انتہا پسندی کو بہت ہوا دیتے ہیں۔ پھر ایک دوست جو ماسکو میں پیدا ہوئے تھے اور ان کا نام تھا ماس

تھا ان سے ملاقات ہوئی اور اب وہ لیٹھوینیا میں رہتے ہیں انہوں نے مجھ سے اسلام احمدیت کے متعلق سوال کیا تو میرے جواب سے وہ بہت ہی مطمئن ہوئے۔

☆ قاسم وواگل نورا صاحبہ نے اپنے خیالات کا اظہار کرتے ہوئے کہا:۔

ہم گیزن شہر میں مسجد کے افتتاح پر گئے تھے جہاں بہت ہی پیارا ماحول تھا۔ بہت ہی اعلیٰ معیار تھا۔ اللہ تعالیٰ کرے کہ قازقستان میں رجسٹریشن کا مسئلہ حل ہو جائے اور ہم بھی اپنی مسجد تعمیر کر سکیں۔ تاکہ وہاں جماعتی پروگرام کیے جاسکیں اور بچوں کی تربیت کے زیادہ سے زیادہ مواقع پیدا ہوں۔ جلسہ سالانہ میں شمولیت کر کے بہت ہی اچھا لگا اور ہم نے بہت زیادہ برکتیں سمیٹیں۔ اللہ تعالیٰ ان سب پر اپنا فضل فرمائے جنہوں نے اس جلسہ کے انتظامات میں حصہ لیا۔

☆ عالم جان تو کاموف صاحب نے اپنے خیالات کا اظہار کرتے ہوئے کہا:۔

اللہ تعالیٰ کے خاص فضل سے خاکسار کو امسال فیملی سمیت جلسہ سالانہ جرنی میں شمولیت کی توفیق ملی۔ مجھے اس

جلسہ کے ماحول سے بہت زیادہ اطمینان حاصل ہوا ہے۔ مجھے جلسہ سالانہ کے تمام انتظامات خود بخود ادا ہونے پر بہت حیرانگی ہے کہ اتنے وسیع پیمانے پر کیے گئے ہیں مگر کوئی بد نظمی نہیں۔ اللہ تعالیٰ کے فضل و رحم کے بغیر یہ سب کام کرنا ممکن نہیں۔ اسی طرح میں کارکنان کا ذکر کرنا چاہتا ہوں جو کہ بخوشی اپنے اپنے کام سر انجام دے رہے تھے۔ کھانا بھی بہت مزے کا تھا اور مختلف قسم کا تھا۔ جلسہ کی حاضری بہت زیادہ تھی۔ 41 ہزار افراد کی حاضری غیر معمولی تھی۔ اسی طرح بیعت کی تقریب نے بھی دل پر بہت اثر کیا ہے۔

حضور انور سے ملاقات کے دوران ہمیں حضور انور سے باتیں کرنے کا موقع ملا اور حضور نے ہمیں اور ہمارے بچوں کے لیے تحائف عطا فرمائے۔

قازقستان کے وفد کی حضور انور ایدہ اللہ تعالیٰ بنصرہ العزیز کے ساتھ یہ ملاقات ساڑھے بارہ بجے تک جاری رہی۔ بعد ازاں وفد کے ممبران نے باری باری اپنے پیارے آقا کے ساتھ تصویر بنوانے کی سعادت پائی۔